

विषयसूची

प्रस्तावना.....	2
परिच्छेद - १ : प्रारम्भिक.....	2
१. संक्षिप्त नाम र प्रारम्भ :.....	2
२. परिभाषा:.....	2
३. मार्गदर्शनको उद्देश्य.....	3
४. कार्यमञ्चको कार्यक्षेत्र.....	4
५. कार्यमञ्चको गठन :.....	4
६. कार्यमञ्चको बैठकसम्बन्धी व्यवस्था.....	5
७. कार्यमञ्चको काम, कर्तव्य तथा अधिकार.....	6
८. सरोकारवाला मूहको गठन काम कर्तव्य अधिकार.....	7
परिच्छेद - ३.....	10
सचिवालयको व्यवस्था र काम, कर्तव्य तथा अधिकार.....	10
परिच्छेद ४ : आर्थिक व्यवस्थापन.....	11
१२. कार्यमञ्चको आर्थिक कोष :.....	11
परिच्छेद ५ : विविध.....	11
१३. गृह मन्त्रालयको भूमिका.....	11
१४. विपद् जोखिम न्यूनीकरण तथा व्यवस्थापन प्राधिकरणको भूमिका.....	12
१५. विकास साभेदारहरूको भूमिका.....	12
१६. निर्देशनको पालना गर्नुपर्ने.....	12
१७. अभिलेख राख्नुपर्ने.....	12
१८. संशोधन गर्न सकिने.....	13

विपद् जोखिम न्यूनीकरण राष्ट्रिय कार्यमञ्चको कार्यसञ्चालन मार्गदर्शन, २०७६

प्रस्तावना

संयुक्त राष्ट्र संघ विपद् जोखिम न्यूनीकरण अन्तर्राष्ट्रिय सचिवालयबाट विश्वाव्यापी रूपमा विभिन्न तहमा विपद् जोखिम न्यूनीकरण कार्यमञ्च गठन गरी विपद् व्यवस्थापनका कार्यलाई समन्वयात्मक र प्रभावकारी बनाउन सबै सरकारलाई आग्रह गरेबमोजिम नेपाल सरकार गृह मन्त्रालयले २०६९ सालमा “विपद् जोखिम न्यूनीकरण राष्ट्रिय कार्यमञ्च” गठन गरेको हो । कार्यमञ्चलाई विपद् व्यवस्थापनका विभिन्न क्षेत्रमा कार्य गर्ने बहूसरोकारवाला निकाय र व्यक्तिको सहभागिता रहेको खुला मञ्चको रूपमा व्यवस्थित ढङ्गले सञ्चालन गर्न आवश्यक भएकोले विपद् जोखिम न्यूनीकरण तथा व्यवस्थापन राष्ट्रिय कार्यकारी समितिबाट “विपद् जोखिम न्यूनीकरण राष्ट्रिय कार्यमञ्च नेपालको कार्यसञ्चालन मार्गदर्शन, २०७६” स्वीकृत गरी लागू गरिएको छ ।

परिच्छेद - १ : प्रारम्भिक

१. संक्षिप्त नाम र प्रारम्भ :

- (१) यस मार्गदर्शनको नाम “विपद् जोखिम न्यूनीकरण राष्ट्रिय कार्यमञ्च नेपालको कार्यसञ्चालन मार्गदर्शन, २०७६” रहेको छ ।
- (२) यो मार्गदर्शन विपद् जोखिम न्यूनीकरण तथा व्यवस्थापन कार्यकारी समितिबाट स्वीकृत भएको मितिबाट लागू हुनेछ ।
- (३) विपद् जोखिम न्यूनीकरण राष्ट्रिय कार्यमञ्चको सचिवालयको रूपमा प्रकोप पूर्वतयारी सञ्जाल नेपालले काम गर्नेछ ।

२. परिभाषा:

विषय वा प्रसङ्गले अर्को अर्थ नलागेमा यस मार्गदर्शनमा,-

- (क) “प्राधिकरण” भन्नाले विपद् जोखिम न्यूनीकरण तथा व्यवस्थापन ऐनको दफा १० बमोजिम गठन भएको राष्ट्रिय विपद् जोखिम न्यूनीकरण तथा व्यवस्थापन प्राधिकरण सम्भन्नु पर्दछ ।
- (ख) “राष्ट्रिय कार्यमञ्च” भन्नाले मार्गदर्शनको दफा ५ बमोजिम गठन भएको विपद् जोखिम न्यूनीकरण राष्ट्रिय कार्यमञ्च सम्भन्नु पर्दछ ।
- (ग) “प्रदेश कार्यमञ्च” भन्नाले दफा १० बमोजिम प्रदेश विपद् व्यवस्थापन परिषदबाट गठन भएको विपद् जोखिम न्यूनीकरण प्रदेशस्तरीय कार्यमञ्च सम्भन्नु पर्दछ ।

- (घ) “स्थानीय कार्यमञ्च” भन्नाले मार्गदर्शनको दफा १० बमोजिम स्थानीय विपद् व्यवस्थापन समितिबाट गठन भएको विपद् जोखिम न्यूनीकरण स्थानीय कार्यमञ्च सम्झनु पर्दछ ।
- (ङ) “सरोकारवाला समूह” भन्नाले यस मार्गदर्शनको दफा ८ बमोजिम गठन भएका सरोकारवाला समूहलाई सम्झनु पर्दछ ।
- (च) “कोष” भन्नाले दफा १२ बमोजिम कार्यमञ्च सञ्चालनका लागि स्थापना भएको कोष सम्झनु पर्दछ ।
- (छ) “तोकिएको” वा “तोकिए बमोजिम” भन्नाले यस मार्गदर्शनद्वारा तोकिएको वा तोकिए बमोजिम सम्झनु पर्दछ ।
- (ज) “राष्ट्रिय कार्यकारी समिति” भन्नाले सङ्घीय ऐनको दफा ६ बमोजिमको विपद् जोखिम न्यूनीकरण तथा व्यवस्थापन राष्ट्रिय कार्यकारी समिति सम्झनु पर्दछ ।
- (झ) “राष्ट्रिय परिषद्” भन्नाले ऐनको दफा ३ बमोजिम गठित विपद् जोखिम न्यूनीकरण तथा व्यवस्थापन राष्ट्रिय परिषद् सम्झनुपर्दछ ।
- (ञ) “ऐन” भन्नाले नेपाल सरकारको विपद् जोखिम न्यूनीकरण तथा व्यवस्थापन ऐन, २०७४ सम्झनु पर्दछ ।
- (ट) “मन्त्रालय” भन्नाले नेपाल सरकारबाट विपद् व्यवस्थापन हेर्ने गरी तोकिएको मन्त्रालय सम्झनु पर्दछ ।
- (ठ) “सचिवालय” भन्नाले कार्यमञ्चको दैनिक कार्यसञ्चालनका लागि जिम्मेवार प्राप्त गरेको प्रकोप पूर्वतयारी सञ्जाल नेपाल (डीपीनेट-नेपाललाई) सम्झनु पर्दछ ।
- (ड) “सरोकारवाला निकाय” भन्नाले प्रत्यक्ष वा अप्रत्यक्ष रूपमा विपद् व्यवस्थापनमा सहयोग प्रदान गर्ने वा गर्न सक्ने सरकारी, संयुक्त राष्ट्र संघीय निकाय, गैरसरकारी संस्था वा निकाय, सामुदायिक संघ वा संस्थालाई जनाउँछ ।
- (ढ) “सञ्जाल” भन्नाले प्रकोप पूर्वतयारी सञ्जाल नेपाललाई सम्झनु पर्दछ ।
- (ण) “सार्वजनिक संस्था” भन्नाले सरकारी निकाय, सरकारको पूर्ण वा आंशिक स्वामित्व भएको संस्था, प्रचलित कानून बमोजिम स्थापना भएका सङ्गठित संस्था वा सबै प्रकारका स्वास्थ्य तथा शैक्षिक संस्था सम्झनु पर्दछ ।
- (त) “विपद् प्रभावित” भन्नाले विपद्का कारण जीवन, जीविकोपार्जन, शिक्षा तथा स्वास्थ्य सेवामा प्रतिकूल असर परी त्यसबाट प्रत्यक्ष र परोक्ष रूपमा प्रभावित भएका व्यक्ति, परिवार वा समूहलाई सम्झनुपर्छ ।
- (थ) “विभिन्न तह” भन्नाले विश्वव्यापी वा अन्तर्राष्ट्रिय, क्षेत्रीय, उपक्षेत्रीय, राष्ट्रिय, उपराष्ट्रिय र स्थानीय तहलाई जनाउनेछ ।

३. मार्गदर्शनको उद्देश्य

विपद्बाट उत्थानशील मुलुकको विकासका लागि विपद् जोखिम न्यूनीकरणका कार्यलाई प्रभावकारी बनाउन सबै तह र तप्कामा यसको अवधारणा विस्तार गर्दै विकाससँग सम्बन्धित सबै विषयगत क्षेत्रका समस्याको सम्बोधनको लागि आवश्यक सुधारका क्षेत्र पहिचान गरी अधिवाचनका साथै सहकार्य अभिवृद्धि गरी सबै

क्षेत्रको सहभागिता सुनिश्चित गर्ने आधार तयार गर्नु यस मार्गदर्शनको मूल उद्देश्य रहेको छ । यस मार्गदर्शनका विशिष्ट उद्देश्य देहायबमोजिम रहेका छन् :

- (क) विपद् जोखिम न्यूनीकरणका गतिविधिलाई सहभागितामूलक रूपमा कार्यान्वयनमा लैजान बहूसरोकारवाला निकायबीच समन्वय, सहकार्य र साभेदारी अभिवृद्धि गर्नु,
- (ख) जनचेतना अभिवृद्धि र अधिवाचनका माध्यमबाट विपद् जोखिम न्यूनीकरणका लागि नीति, रणनीति, योजना र कार्यक्रमको विकास र कार्यान्वयनमार्फत् समाजका सबै तह र पक्षमा सुरक्षित संस्कृतिको विकास गर्न सघाउनु,
- (ग) विपद् जोखिम न्यूनीकरणका कार्यलाई राष्ट्रिय नीति, विकाससँग सम्बन्धित विषयगत क्षेत्रका योजना र कार्यक्रमका साथै अन्तर्राष्ट्रिय र द्विपक्षीय सहयोगका क्षेत्रमा समायोजन गर्न सहजीकरण गर्नु,
- (घ) विपद् जोखिम न्यूनीकरण तथा व्यवस्थापन ऐन, स्थानिय सरकार संचालन ऐन, विपद् जोखिम न्यूनीकरण राष्ट्रिय नीति, र विपद् जोखिम न्यूनीकरण राष्ट्रिय रणनीतिक कार्ययोजनासहितका दस्तावेजले परिकल्पना गरेको मुलुकको उत्थानशील विकासका लागि सार्वजनिक, निजी र अन्तर्राष्ट्रिय लगानी बढाउन सहजीकरण गर्नु,
- (ङ) आपत्कालीन मानवीय सहयोग र विपद्पछि “पहिलेभन्दा अझ राम्रो” निर्माणको अवधारणालाई प्रभावकारी बनाउन समन्वय, सहकार्य, साभेदारी र क्षमता विकासमा सघाउनु ।

४. कार्यमञ्चको कार्यक्षेत्र

विपद् जोखिम न्यूनीकरण राष्ट्रिय कार्यमञ्च सरकारी निकाय, दातृ निकाय, गैरसरकारी निकाय वा संस्था, सामुदायिक संस्था, निजी क्षेत्र, सञ्चारजगतलगायत आम समुदायमा विपद् जोखिम न्यूनीकरणका लागि समन्वय, सहकार्य, साभेदारी गर्ने सहभागितामूलक खुला र स्वतन्त्र मञ्च भएकोले यसका कार्यक्षेत्रहरु निम्नानुसारका हुनेछ ।

१. कार्यमञ्चले संयुक्त राष्ट्र संघीय विपद् जोखिम न्यूनीकरण सचिवालयको विपद् जोखिम न्यूनीकरण कार्यमञ्चसम्बन्धी मार्गदर्शनलाई आधार मान्दै नेपालको आफ्नो वस्तुस्थिति तथा वास्तविकतामा आधारित क्षेत्रहरुमाहरु सम्बन्धित गतिविधीहरु गर्नेछ ।
२. विपद् जोखिम न्यूनीकरण र व्यवस्थापन तथा आपत्कालीन मानवीय सहयोगका सन्दर्भमा समन्वय, सहकार्य, साभेदारी, अध्यन, अनुसन्धान र ज्ञान आदान प्रदान गर्ने सहज वातावरण तयार गर्दै स्वतन्त्र रूपमा सबैको साभेदारी मञ्चको भूमिका निर्वाह गर्नेछ ।

परिच्छेद - २ : कार्यमञ्चको गठन र काम कर्तव्य तथा अधिकार

५. कार्यमञ्चको गठन :

- (१) विपद् जोखिम न्यूनीकरण कार्यमञ्चको कार्यसञ्चालनका लागि देहायबमोजिमको क्षेत्रबाट पदाधिकारी र सदस्य रहेको एक राष्ट्रिय कार्यमिति गठन हुनेछ :

(क) प्राधिकरणका कार्यकारी प्रमुख	अध्यक्ष
(ख) नेपाल सरकारको विभिन्न मन्त्रालयका विपद् व्यवस्थापन हेर्ने सहसचिव	सदस्य

(ग)	राष्ट्रिय योजना आयोगका विपद् व्यवस्थापन सम्पर्क व्यक्ति	सदस्य
(घ)	संयुक्त राष्ट्र संघीय समूहका संयोजक	सदस्य
(ङ)	सरकारी निकायको समूहका संयोजक	सदस्य
(च)	अर्धसरकारी निकायको समूहका संयोजक	सदस्य
(छ)	दातृ निकायको समूहका संयोजक	सदस्य
(ज)	अन्तर्राष्ट्रिय गैह्रसरकारी संस्था समूहका संयोजक	सदस्य
(झ)	राष्ट्रिय गैह्रसरकारी संस्था समूहका संयोजक	सदस्य
(ञ)	प्राज्ञिक तथा अनुसन्धानमूलक समूहका संयोजक	सदस्य
(ट)	निजी क्षेत्रका समूहका संयोजक	सदस्य
(ठ)	सञ्चार समूहका संयोजक	सदस्य
(ड)	समुदायमा आधारित संस्था वा सञ्जाल समूहका संयोजक	सदस्य
(ढ)	मानवीय मापदण्डमा आधारित सञ्जाल समूहका संयोजक	सदस्य
(ण)	विपद् प्रभावित समूहका प्रतिनिधि	सदस्य
(त)	विपद् व्यवस्थापनका क्षेत्रमा विज्ञता हासिल गरेका व्यक्तिमध्येबाट अपाङ्गता भएका व्यक्ति, ज्येष्ठ नागरिक र कम्तीमा २ जना महिलासहित ५ जना मनोनित	सदस्य
(त)	प्रकोप पूर्वतयारी सञ्जाल-नेपालका अध्यक्ष	सदस्य सचिव
(२)	उपदफा १ (त) बमोजिम मनोनित सदस्यको पदावधि ३ वर्षको हुनेछ ।	
(३)	माथि जुनसुकै कुरा लेखिएको भए तापनि पदावधि सकिएका सदस्यलाई राष्ट्रिय कार्यसमितिले थप एक कार्यकालका लागि पुनः मनोनित गर्नसक्नेछ ।	
(४)	कार्यमञ्चले आवश्यकताअनुसार कुनै सरकारी अधिकारी र सरोकारवालाका प्रतिनिधि वा विज्ञलाई बैठकमा आमन्त्रण गर्न सक्नेछ ।	

६. कार्यमञ्चको बैठकसम्बन्धी व्यवस्था

- (१) कार्यमञ्चको बैठक वर्षमा कम्तीमा पनि २ पटक बस्नेछ । आवश्यकता परेको अवस्थामा जुनसुकै समयमा पनि बैठक बस्नसक्नेछ ।
- (२) कार्यमञ्चको अध्यक्षको निर्देशनमा सदस्य सचिवले बैठक बस्ने मिति, समय, स्थान बैठकको कार्यसूचीसहितको सूचना बैठक बस्नुभन्दा सात दिन अगावै सबै सदस्यलाई पठाउनु पर्नेछ । तर कार्यमञ्चको बैठक तत्कालै बस्नुपर्ने अवस्था भएमा अध्यक्षको सहमतिमा कार्यमञ्चको बैठक तत्कालै पनि बोलाउन सक्नेछ ।
- (३) कार्यमञ्चका पचास प्रतिशतभन्दा बढी सदस्य उपस्थित भएमा गणपुरक सङ्ख्या पुगेको मानिनेछ । तर यो खुला मञ्च भएकोले बहुमत नपुगेमा पनि सहमतियुक्त निर्णय गर्न बाधा पुग्नेछैन ।

- (४) कार्यमञ्चको बैठकको अध्यक्षता अध्यक्षले गर्नेछ, तर अध्यक्षको अनुपस्थितिमा उपस्थित सदस्यहरूले तोकेको व्यक्तिको अध्यक्षतामा बैठक बस्न बाधा पर्नेछैन ।
- (५) कार्यमञ्चको निर्णय उपस्थित सदस्यको बहुमतबाट हुनेछ । मत बराबर भएमा अध्यक्षको मत निर्णायक हुनेछ ।
- (६) कार्यमञ्चको बैठकको निर्णय अध्यक्ष र सदस्य सचिवबाट प्रमाणित गराउनु पर्नेछ ।

७. कार्यमञ्चको काम, कर्तव्य तथा अधिकार

विपद् जोखिम न्यूनीकरण राष्ट्रिय कार्यमञ्चको काम, कर्तव्य तथा अधिकार देहायबमोजिम हुनेछ :

- (१) विपद् जोखिम न्यूनीकरण तथा व्यवस्थापनसम्बन्धी उपलब्धि, सिकाइ, चुनौती र आवश्यकता आपसमा आदानप्रदान गर्न आधुनिक संचार तथा प्रविधी र भर्चुअल प्लेटफर्म समेतको अधिकतमा प्रयोग गरी अनवरत संवाद तथा सहकार्य गर्ने,
- (२) विपद् जोखिम न्यूनीकरणमा भएका असल अभ्यास र नीतिगत व्यवस्थालाई समुदायसम्म सम्प्रेषण गरी उत्थानशीलता अभिवृद्धि गर्न योगदान गर्ने,
- (३) विपद् जोखिम न्यूनीकरण तथा व्यवस्थापनका क्षेत्रमा सबै निकाय र क्षेत्रगत समूहबीच समन्वय, सहकार्य, साभेदारी, ज्ञान प्रवर्द्धन, सीप विकासका कार्यलाई समयानुकूल बनाउन सम्बन्धित निकाय र सरोकारवालालाई सुभावा दिने,
- (४) विपद् जोखिमबारेको बुझाइमा एकरूपता ल्याउन जोखिम लेखाजोखा, सूचनाप्रणालीको विकास र विस्तार, आपत्कालीन मानवीय सहयोगका विधि र मापदण्डबारे ज्ञान अभिवृद्धि गर्ने, गराउने,
- (५) विपद् व्यवस्थापनको क्षेत्रमा भएका आधारभूत कार्यको तथ्याङ्क तथा सूचना व्यवस्थित गर्न, देशको जोखिम नक्साङ्कन, विषयगत क्षेत्रानुरूप अध्ययन तथा अनुसन्धानका ढाँचा तयार गरी सम्बन्धित निकायलाई कार्यान्वयनका लागि सहजीकरण गर्ने,
- (६) विपद् जोखिम न्यूनीकरण तथा व्यवस्थापनसम्बन्धी नीतिगत तथा कार्यगत अधिवाचन गर्ने र नीतिगत तथा कार्यगत दस्तावेजहरूको पुनरावलोकनका लागि सम्बन्धित निकायमा सिफारिस गर्ने,
- (७) विपद्बाट अत्याधिक प्रभावित हुने सीमान्तीकृत वर्ग, महिला, बालबालिका, अपाङ्गता भएका व्यक्तिका प्राथमिकता पहिचान गर्न तथा समावेशी विपद् व्यवस्थापनको प्रवर्द्धन गर्न सहजीकरण गर्ने,
- (८) विपद् जोखिम न्यूनीकरणलाई राष्ट्रिय, प्रादेशिक र स्थानीय विकासका विषयगत क्षेत्रमा मूलप्रवाहीकरण गर्न विषयगत क्षेत्रमा अधिवाचन गर्ने,
- (९) विपद् जोखिम व्यवस्थापनलाई सशक्त र प्रभावकारी बनाउन सार्वजनिक-निजी साभेदारीका माध्यमबाट लगानी विस्तार गर्न सघाउने,
- (१०) विषयगत समूहबाट प्राप्त सुभावा र सिफारिसको गहन विश्लेषण गरी तिनको यथासम्भव सम्बोधन गर्न सम्बन्धित निकायलाई सिफारिस गर्ने र त्यसका लागि अधिवाचन गर्ने,
- (११) विपद् जोखिम न्यूनीकरण, पूर्वतयारी र आपत्कालीन मानवीय सहयोगलाई स्थानीय तहसम्म सुनिश्चित गर्न अन्तर्राष्ट्रिय लगानीलाई प्रोत्साहन गरी सहकार्य र साभेदारी अभिवृद्धिमा सघाउने,
- (१२) सरकारी निकाय, दाता, अन्तर्राष्ट्रिय विकास बैंक र आफ्नो मुलुकमा भएका वा नभएका संयुक्त राष्ट्रसंघीय निकायबाट लगानी प्रवर्द्धनका लागि सहजीकरण गर्ने,

- (१३) सरकारी निकाय र गैरसरकारी क्षेत्रबाट विपद् व्यवस्थापनमा भएका राम्रा कार्यलाई विस्तार गर्न, आवश्यकताअनुरूप सुधार गर्न सल्लाह र सुभाष दिने,
- (१४) नीतिगत व्यवस्थामा सुधारका क्षेत्र पहिचान गरी समयानुकूल नीतिगत तथा कानुनी व्यवस्था सुनिश्चित गर्न अधिवाचन गर्ने, सरकारलाई सल्लाह र सुभाष दिने,
- (१५) सङ्घ, प्रदेश र स्थानीय तहमा समन्वय, साभेदारी र सहकार्य प्रबर्द्धन गर्न कार्यमञ्चको विस्तार गर्न सघाउने,
- (१६) विपद् व्यवस्थापनका क्षेत्रमा भएका असल अभ्यासको लेखाङ्कन, अभिलेखीकरण तथा प्रकाशन गर्ने र नियमित रूपमा नेपाल विपद् प्रतिवेदन प्रकाशन गर्न सहयोग गर्ने,
- (१७) भूगोल, भूगर्भ, सामाजिक, आर्थिक तथा सांस्कृतिक अवस्थाको अध्ययन र अनुसन्धान तथा विपद्जन्य जोखिम न्यूनीकरणका क्षेत्र पहिचान गरी सरकार र विकास साभेदारलाई सुभाष दिने,
- (१८) विपद् उत्थानशील समुदायको विकासका लागि विपद् जोखिम न्यूनीकरणसम्बन्धी परम्परागत ज्ञान, सीप र प्रविधिको प्रबर्द्धन गर्दै आधुनिक प्रविधिको विकास र प्रविधि हस्तान्तरणमा सघाउने,
- (१९) दिगो विकास लक्ष्य र सेन्डाइ कार्यढाँचालाई आधार मानी बनेको विपद् जोखिम न्यूनीकरण राष्ट्रिय रणनीतिक कार्ययोजना (२०१८-२०३०) अनुरूप अल्पकालीन, मध्यकालीन र दीर्घकालीन कार्ययोजना कार्यान्वयनमा सहजीकरण गर्ने,
- (२०) बहूसरोकारवाला समूहसँग सम्पर्क, समन्वय, छलफल र सल्लाहद्वारा सुरक्षित नेपालको विकासका लागि विकासका विषयगत क्षेत्रमा विपद् जोखिम न्यूनीकरणलाई मूलप्रवाहीकरण गरी विपद् जोखिम न्यूनीकरण गर्न सम्बद्ध सरोकारवालाको क्षमता अभिवृद्धिमा सघाउ पुऱ्याउने,
- (२१) विपद् जोखिम न्यूनीकरण र व्यवस्थापन सम्बन्धी राष्ट्रिय कार्यशालाको आयोजना गर्ने वा त्यसका लागि सहयोग र सहजीकरण गर्ने,
- (२२) विपद् जोखिम न्यूनीकरणसम्बन्धी क्षेत्रीय तथा अन्तर्राष्ट्रिय कार्यक्रममा सबैको समानुपातिक सहभागिता गराउने र मुलुकको प्रतिनिधिका रूपमा सहभागी हुन सबै पक्षबीच समन्वय र सहकार्य गर्ने,
- (२३) प्रदेश र स्थानीय तहमा कार्यमञ्च गठन गर्न पहल गर्ने र गठन भएका त्यस्ता कार्यमञ्चको अभिलेख राखी आपसमा सूचना र सम्बादमार्फत् विपद् जोखिम न्यूनीकरण र व्यवस्थापनका विषय सम्बोधन गर्न पहल गर्ने,
- (२४) विपद् तथा जलवायुजन्य जोखिम व्यवस्थापनका सन्दर्भमा मुलुकको केन्द्रदेखि स्थानीय तहसम्म समयानुकूल कार्यक्रम तर्जुमा गरी कार्यान्वयन गर्न सहजीकरण गर्ने ।

८. सरोकारवाला मूहको गठन, काम, कर्तव्य र अधिकार

- (१) विपद् जोखिम न्यूनीकरण राष्ट्रिय कार्यमञ्च अन्तर्गत देहायबमोजिमका सरोकारवाला समूह गठन हुनेछन् :
 - (क) सरकारी निकायको समूह : संवैधानिक निकाय, मन्त्रालय, नेपाल सरकारका आयोग, सचिवालय, विभागका अधिकारी यस समूहमा रहनेछन् ।
 - (ख) सार्वजनिक संस्थान तथा अर्धसरकारी निकायको समूह : सरकारको स्वामित्वमा स्थापित अर्धसरकारी निकायहरू जस्तै- कर्मचारी सञ्चय कोष, बिमा समिति, पर्यटन बोर्ड, नेपाल विद्युत्

प्राधिकरण, नागरिक उड्डयन प्राधिकरण, शाल्ट ट्रेडिङ कर्पोरसन, नेपाल आयल निगम, दूरसञ्चार प्राधिकरण आदि यस समूहमा रहनेछन् ।

(ग) प्राज्ञिक तथा अनुसन्धानमूलक समूह : विश्वविद्यालय, शैक्षिक प्रतिष्ठान र अनुसन्धानमूलक प्राज्ञिक निकायहरू यस समूहमा रहनेछन् ।

(घ) दाता तथा संयुक्त राष्ट्र सङ्घीय समूह : नेपालस्थित संयुक्त राष्ट्र सङ्घीय कार्यालयहरू, द्विपक्षीय तथा बहुपक्षीय दातृ निकायका नेपालस्थित निकाय, विश्व बैंक, एसियाली विकास बैंक आदि यस समूहमा पर्नेछन् ।

(ङ) अन्तर्राष्ट्रिय गैरसरकारी संस्था समूह : विपद् जोखिम न्यूनीकरण र आपत्कालीन मानवीय सहयोगमा कार्य गर्न समाज कल्याण मन्त्रालयसँग स्वीकृति प्राप्त नेपालमा कार्यरत विकास साभेदार अर्थात् अन्तर्राष्ट्रिय गैरसरकारी संस्थाको समूह यसअन्तर्गत पर्नेछन् ।

(च) राष्ट्रिय गैरसरकारी संस्था समूह : विपद् जोखिम व्यवस्थापन र आपत्कालीन मानवीय सहयोगमा कार्यरत नेपालमा दर्ता रहेका गैरसरकारी संस्था, उपभोक्ता समूह, संजालहरू यस समूहमा रहनेछन् ।

(छ) व्यवसायिक प्रतिष्ठान तथा निजी क्षेत्रका समूह : नाफा आर्जन गर्ने लक्ष्य लिई निजी क्षेत्रबाट सञ्चालन भएका व्यापारिक प्रतिष्ठान, बैंक, वित्तीय तथा सहकारी संस्थाहरू, औद्योगिक प्रतिष्ठानहरू र तिनका सङ्घ तथा महासङ्घहरू यस समूहमा पर्नेछन् ।

(ज) सूचना प्रविधि तथा सञ्चार समूह : सरकारी वा निजी रूपमा स्थापित सबै प्रकारका सञ्चार माध्यम यस समूहअन्तर्गत पर्नेछन् ।

(झ) विपद् प्रभावित समूह : जोखिम न्यूनीकरण तथा जलवायु परिवर्तनबाट प्रभावित तथा अनुकूलनका लागि समुदाय वा बस्ती तहमा एकीकृत भई कार्य गर्ने समुदायमा आधारित संस्था वा समूह र तिनको सञ्जाल यस समूहमा पर्नेछन् ।

- (२) उपदफा (१) बमोजिम गठन हुने सरोकारवाला समूहमा सम्बन्धित क्षेत्रका कार्यालय, विभाग, सङ्गठन, सङ्घ, महासङ्घ, विज्ञ रहेको खुला समूह निर्माण हुनेछ ।
- (३) उपदफा (२) बमोजिमको समूहहरूले आफ्नो संयोजक आफैँ चयन गर्नेछन् ।
- (४) सरोकारवाला समूहमा सदस्यको सीमा रहनेछैन । यो खुला मञ्चको अङ्ग भएकाले सकेसम्म सम्बन्धित समूहमा सकेसम्म धेरै व्यक्ति वा संस्था वा सङ्गठनका प्रतिनिधिको उपस्थितिका लागि संयोजकले भूमिका निर्वाह गर्नेछन् ।

९. सरोकारवाला समूहको बैठकसम्बन्धी व्यवस्था

- (१) दफा ८(१) मा उल्लेखित सबै सरोकारवाला समूहको बैठक राष्ट्रिय कार्यमञ्चको बैठक हुनुपहिले बस्नुपर्नेछ ।
- (२) सरोकारवाला समूहको संयोजक वा निजले तोकेको व्यक्तिले बैठक बस्ने मिति, समय, स्थान र बैठकको कार्यसूचीसहितको सूचना बैठक बस्नुभन्दा सात दिन अगावै आफ्नो समूहमा पर्ने सबै निकायलाई पठाउनु पर्नेछ ।

तर सरोकारवाला समूहको बैठक तत्कालै बस्नुपर्ने अवस्था भएमा संयोजकले बैठक जुनसुकै समयमा पनि बोलाउन सक्नेछ ।

- (३) सबै सरोकारवाला समूहको लागि बैठकको गणपुरक सङ्ख्या आवश्यक पर्ने छैन ।
- (४) समूहको बैठक संयोजकको अध्यक्षतामा बस्नेछ र निजको अनुपस्थितिमा उपस्थित सदस्यहरूबाट छानिएको व्यक्तिको अध्यक्षतामा बस्नेछ ।
- (५) सरोकारवाला समूहको निर्णय उपस्थित सदस्यको बहुमतबाट हुनेछ । मत बराबर भएमा अध्यक्षको मत निर्णयक हुनेछ ।
- (६) सरोकारवाला समूहको बैठकको अन्य मार्गदर्शन समूह आफैले निर्धारण गरेबमोजिम हुनेछ ।
- (८) बैठकको निर्णय संयोजकबाट प्रमाणित गराउनु पर्नेछ ।

१०. सरोकारवाला समूहको काम, कर्तव्य र अधिकार

सरोकारवाला सबै समूहको काम कर्तव्य तथा अधिकार देहायबमोजिम हुनेछ :

- (१) प्रत्येक सरोकारवाला समूहले आफ्ना क्षेत्रका विपद्सम्बन्धी सवालमा आन्तरिक छलफल र निर्णय गरी आवश्यक कार्यका लागि राष्ट्रिय कार्यमञ्चमार्फत् सरकार वा सम्बन्धित निकायसमक्ष सुभाब प्रस्तुत गर्न,
- (२) विपद् उत्थानशीलता अभिवृद्धिका लागि समन्वय, सहकार्य, साभेदारीमार्फत् विपद् जोखिमबारे सम्बन्धित सरोकारवालामा ज्ञान, सीपको प्रबर्द्धन, सूचना आदानप्रदान, लगानी अभिवृद्धिका कार्यलाई प्रबर्द्धन गर्नु,
- (३) राष्ट्रिय कार्यमञ्चबाट प्राप्त मार्गदर्शनलाई आधार मानेर सरोकारवालाहरूले गरेको कामको अनुगमन गरी उत्थानशीलता अभिवृद्धिमा सहजीकरण गर्नु,
- (४) राष्ट्रिय कार्यमञ्चले गरेका निर्णयको कार्यान्वयन गर्न सहयोग गर्नु,
- (५) सरोकारवाला समूहअन्तर्गतका कार्यको पहिचान र कार्यान्वयनका लागि आवश्यक ढाँचा तयार गरी कार्यान्वयन गर्नु,
- (६) विपद् जोखिम न्यूनीकरण तथा व्यवस्थापनसम्बन्धी नीति, ऐन, रणनीतिक कार्ययोजना, कार्यढाँचाको कार्यान्वयनमा सहजीकरण र सहयोग गर्नु ।

११. प्रादेशिक र स्थानीय कार्यमञ्चको गठन काम, कर्तव्य र अधिकार

- (१) यस मार्गदर्शन र विपद् व्यवस्थापन सम्बन्धी सम्बन्धित प्रदेश वा स्थानीय ऐनलाई समेत आधार मानेर प्रदेश र स्थानीय सरकारले आफ्नो अनुकूल प्रदेश र स्थानीय कार्यमञ्च गठन गर्न सक्नेछन् ।
- (२) प्रदेश र स्थानीय कार्यमञ्च, सरोकारवाला समूहको गठन स्थानीय आवश्यकता अनुसार हुनेछ ।
- (३) प्रदेश र स्थानीय कार्यमञ्चको मार्गदर्शन सम्बन्धित कार्यमञ्चले तयार गर्नेछन् ।
- (४) प्रदेश र स्थानीय कार्यमञ्चको काम कर्तव्य तथा अधिकार सम्बन्धित सरकारको कार्यक्षेत्रलाई आधार मानेर सम्बन्धित सरकारको विपद् व्यवस्थापन हेर्ने मन्त्रालय वा निकायले तयार गर्न सक्नेछन् ।
- (५) प्रदेश र स्थानीय कार्यमञ्चले, प्रदेश र स्थानीय विपद् व्यवस्थापन समिति र निकायसँग समन्वय गरी कार्य गर्नु पर्नेछ ।

- (६) स्थानीय कार्यमञ्चले प्रदेश कार्यमञ्चलाई र प्रदेश कार्यमञ्चले राष्ट्रिय कार्यमञ्चलाई कार्यमञ्च गठन भएको जानकारी गराई निर्णयहरू जानकारी गराउने र समन्वययात्मक सहकार्य गर्नु पर्नेछ ।

परिच्छेद - ३ : सचिवालयको व्यवस्था र काम, कर्तव्य तथा अधिकार

१२. कार्यमञ्चको सचिवालय र सचिवालयको काम, कर्तव्य तथा अधिकार

- (१) विपद् जोखिम न्यूनीकरण राष्ट्रिय कार्यमञ्चको कार्यसञ्चालनका लागि प्रकोप पूर्वतयारी सञ्जाल-नेपालले सचिवालयको रूपमा काम गर्नेछ ।
- (२) सचिवालयको काम, कर्तव्य तथा अधिकार देहायबमोजिम हुनेछ :
- (क) विपद् जोखिम न्यूनीकरण तथा व्यवस्थापन परिषद्, राष्ट्रिय कार्यकारी समिति र प्राधिकरणबाट भएका निर्णय र निर्देशनबमोजिम कार्य गर्ने,
- (ख) विपद् जोखिम न्यूनीकरण तथा व्यवस्थापनसँग सम्बन्धित बहूसरोकारका समूहलाई राष्ट्रिय तथा स्थानीय तहसम्म प्रवाह गर्न सहजीकरण गर्ने,
- (ग) स्थानीय तहका सवाल तथा विषयलाई राष्ट्रिय तहसम्म ल्याएर एकीकृत रूपमा विकासका विषयगत क्षेत्रमा समायोजन गर्दै उत्थानशीलता अभिवृद्धिका लागि सरकारी तथा गैसरकारी क्षेत्रबाट गरिने कार्यलाई प्रभावकारी बनाउन विपद् जोखिम न्यूनीकरण राष्ट्रिय कार्यमञ्चले गरेका निर्णयको प्रभावकारी कार्यान्वयनका लागि आवश्यक कार्य गर्ने,
- (घ) नीतिगत रूपमा नेपाल सरकार गृह मन्त्रालयबाट प्राप्त सल्लाहबमोजिम राष्ट्रिय कार्यमञ्चका कार्यक्रम सञ्चालन गर्ने,
- (ङ) विपद् व्यवस्थापन सम्बन्धमा प्राधिकरणबाट प्राप्त सुझाव र सल्लाहबमोजिम राष्ट्रिय कार्यमञ्चले गर्नुपर्ने भनिएका कार्य गर्ने,
- (च) कार्यमञ्चको नियमित कार्य सम्पादनका लागि प्राविधिक तथा व्यवस्थापकीय कार्य गर्ने,
- (छ) बहूसरोकारवाला समूहहरूको नियमित बैठक गराई कार्यमञ्चबाट सम्पादन हुने कार्यलाई सहजीकरण गर्ने र त्यसका लागि आवश्यक पर्ने प्रबन्धन गर्ने,
- (ज) कार्यमञ्चको वार्षिक कार्यक्रम तयार गरी बैठकमा प्रस्तुत गरी स्वीकृत कार्यक्रम सञ्चालन गर्न आवश्यक पर्ने सबै व्यवस्थापकीय कार्य गर्ने,
- (झ) कार्यमञ्चका बहूसरोकारवाला समूह र कार्यमञ्चबीच समन्वयकारी भूमिका निर्वाह गरी सरोकारवाला समूहहरूबाट प्राप्त सुझाव र सल्लाह राष्ट्रिय बैठकमा प्रस्तुत गर्ने,
- (ञ) विपद् व्यवस्थापनसम्बन्धी महत्वपूर्ण दस्तावेज तथा श्रोत सामग्रीहरूलाई संसारभर उपलब्ध हुने गरी अनलाइन भण्डारणको व्यवस्था मिलाउने ।
- (ट) विपद् व्यवस्थापनसम्बन्धी विभिन्न ज्ञानबद्धक सामग्री, असल अभ्यास, नेपाल विपद् प्रतिवेदनजस्ता सामग्री अनुवाद, प्रकाशन, प्रशारण र वितरण गर्ने,

- (ठ) विपद् तथा जलवायुजन्य जोखिम न्यूनकीकरणका लागि केन्द्र र स्थानीय तहसम्म समन्वयकारी भूमिका निर्वाह गर्ने संरचनाको विकास गरी सोअनुरूप कार्य गर्ने,
- (ड) सचिवालयको प्रभावकारी सञ्चालनका लागि आवश्यक पर्ने कर्मचारी, कार्यालय र अन्य व्यवस्था मिलाउने,
- (ढ) कार्यमञ्चको वार्षिक कार्यक्रम र बजेट तयार गरी प्राधिकरणमा प्रस्तुत गरी बजेट व्यवस्थाका लागि पहल गर्ने,

परिच्छेद ४ : आर्थिक व्यवस्थापन

१३. कार्यमञ्चको आर्थिक कोष :

- (१) कार्यमञ्च सञ्चालनका लागि सचिवालयको रेखदेखमा एक छुट्टै कोष रहनेछ ।
- (२) कोषमा देहायबमोजिमका रकमहरू रहनेछन् :
 - (क) प्राधिकरणबाट प्राप्त अनुदान रकम ।
 - (ख) कुनै स्वदेशी सङ्घ संस्था वा व्यक्तिबाट दान, दातव्य वा उपहार स्वरूप प्राप्त रकम ।
 - (ग) कार्यमञ्चले निर्णय गरेबमोजिम कार्यक्रम सञ्चालनका लागि मानवीय सहयोगको क्षेत्रमा क्रियाशील राष्ट्रिय तथा अन्तर्राष्ट्रिय निकाय वा विकास साभेदारबाट प्राप्त रकम ।
 - (छ) अन्य कुनै बैधानिक तवरले प्राप्त रकम ।
- (३) कोषको सञ्चालन कार्यमञ्चबाट भएको निर्णयबमोजिम सचिवालयले गर्नेछ ।
- (४) कोषको रकम कार्यमञ्चको उद्देश्य प्राप्तिका लागि गरिने कार्यक्रम, तोकिएका कर्मचारी र सचिवालय सञ्चालनबाहेक अन्य उद्देश्य पूर्तिको लागि प्रयोग हुनेछैन ।
- (५) कोषबाट खर्च गर्दा सचिवालयको आर्थिक नियमावली अनुरूप र नियमावलीमा उल्लेख नभएको अवस्थामा प्रचलित कानूनबमोजिम हुनेछ ।
- (६) कोषको लेखापरीक्षण व्यवसायिक प्रमाणपत्र प्राप्त लेखापरीक्षकबाट गराउनु पर्नेछ ।
- (७) सचिवालयले कोषको वार्षिक आय व्ययको प्रतिवेदन तयार गरी आर्थिक वर्ष समाप्त भएको तीन महिनाभित्र लेखापरीक्षण गराई कार्यमञ्चको निर्णयबमोजिम सार्वजनिक गर्नुपर्नेछ ।

परिच्छेद ५ : विविध

१४. प्राधिकरणको भूमिका

कार्यमञ्चको वार्षिक कार्यक्रम सञ्चालनका लागि प्राधिकरण र कार्यमञ्चले सचिवालयको भूमिकालाई प्रभावकारी बनाउन देहायबमोजिमको सहयोग र मार्गदर्शन गर्नेछ :

- (क) सचिवालयलाई आवश्यकताअनुसार दिशानिर्देश गर्ने ।
- (ख) सचिवालयका कार्यको अनुगमन, मूल्याङ्कन गरी सुधारका क्षेत्र पहिल्याउन मार्गदर्शन गर्ने ।

- (ग) सरकारका प्राथमिकता, गैरसरकारी क्षेत्रका कार्यक्रमलाई समेत एकीकृत गरी समन्वयात्मक भूमिका निर्वाह गर्न सहयोग गर्ने ।
- (घ) सचिवालय र कार्यमञ्चका निर्धारित कार्यक्रमका लागि आवश्यक आर्थिक तथा मानवीय स्रोत व्यवस्थापनमा सहयोग, सहजीकरण र मार्गदर्शन गर्ने ।
- (ङ) विपद् जोखिम राष्ट्रिय कार्यमञ्चको राष्ट्रिय समितिअन्तर्गत प्रदेश र स्थानीय तहमा विस्तार गर्ने संरचनाको विकासमा सहयोग गर्ने ।
- (च) आवश्यक पर्ने सबै प्रकारका कार्य गर्न सचिवालयलाई दिशानिर्देश गर्ने ।

१५. गृह मन्त्रालयको भूमिका

- (क) विपद् जोखिम न्यूनीकरण तथा व्यवस्थापनमा सबै क्षेत्रको प्रभावकारिता बढाउन राष्ट्रिय कार्यमञ्चमार्फत् आवश्यक सल्लाह, सुझाव र मार्गदर्शन गर्ने ।
- (ग) राष्ट्रिय कार्यमञ्चको सञ्चालन र स्थायित्वका लागि सरकारबाट सहयोग उपलब्ध गराउन सहयोग गर्ने ।

१६. विकास साभेदारहरूको भूमिका

- (क) राष्ट्रिय कार्यमञ्चलाई साभ्ता मञ्चको रूपमा स्वीकार गरी सहकार्य र साभ्तेदारीका कार्यक्रम तर्जुमा गर्न सहयोग गर्ने ।
- (ख) कार्यमञ्चलाई प्रभावकारी बनाउन र केन्द्रदेखि स्थानीय तहसम्म यसलाई विस्तार गर्न सहयोग गर्ने ।
- (ग) विपद् जोखिम न्यूनीकरण तथा व्यवस्थापनसम्बन्धी बस्ती तहका सवालको पहिचान, तिनको सम्बोधन र असल अभ्यासको प्रबर्द्धन गर्न कार्यमञ्चमार्फत् पहल गर्ने र सहयोग गर्ने ।
- (घ) कार्यमञ्चको स्थायित्वका लागि नियमित कार्यक्रम र बजेट व्यवस्था गरी सहकार्य तथा साभ्तेदारी गर्ने ।
- (ङ) कार्यमञ्चको सञ्चालन र कार्यमञ्चले गर्ने कार्यमा आवश्यक सहयोग गर्ने ।

१७. निर्देशनको पालना गर्नुपर्ने

सचिवालयले यस मार्गदर्शनमा भएका कार्य तोकिएबमोजिम र अन्य अवस्थामा प्राधिकारणबाट प्राप्त मार्गनिर्देशनबमोजिम गर्नुपर्नेछ ।

१८. अभिलेख राख्नुपर्ने

कार्यमञ्चका सम्पूर्ण निर्णय र अन्य दस्तावेजको अभिलेख सुरक्षित रूपमा राख्नु पर्नेछ ।

१९. निर्देशिका जारी गर्न सक्ने

कार्यमञ्चको कार्यसञ्चालनका लागि मार्गदर्शन बमोजिमका काम गर्न गराउन आवश्यक निर्देशिका जारी गर्न सक्ने छ ।

२०. संशोधन गर्न सकिने

मार्गदर्शनमा आवश्यक संशोधन गर्नु परेमा राष्ट्रिय कार्यमञ्चको परामर्शमा सचिवालयले कार्य गरी कार्यमञ्चको सिफारिसमा राष्ट्रिय कार्यकारी समितिबाट निर्णय गराई संशोधन गर्न सक्नेछ ।